


ሰብ ጋዕሲ!

ረድኢ መሓሪ /አለና/ ሓምለ 14-14

እነሆ እጅብ ድንቁ! 'ንሕናማቕ ዘመንሲ በዓል ጋዕሳለዎ!' እዞም ሰብ ጋዕሲ እዚኣቶም ኤርትራን ህዝባን ንምጽናት ዝተዘርኡ ዘርኢ ዳንዴር ኢዮም። ከምዚ ናይ ኤርትራ ዝመሳሰል ግርንቢጥ ኣይተራእየን። ኣብ መሬት ኤርትራ ብድሕሪ እቲ ክቡር ዋጋ ዝተኸፍሎ ናጽነት መንገድ ብመንነቱን ታሪኹን ክሕበን ዝግበኦ ዝነበረ? ከምቲ 'ንተከዘ ኣነ ዝደልዎ ብሕምብርቲ፣ ንሳ ዝመጽትኒ ብቅርቅርቲ' ዝበሎ በዓል ተከዘ፣ ንሕና ዝተጸበና፣ ኣርኒትን ፍትሒን፤ ሰብ ጋዕሲ ዝፈደዩና ግን ስደትን ሞትን! እዛ ምድራ-ሰማእታት ሰብ ጋዕሲ ረኺባ፣ ሕማቕ ዘመን ኣጋጠሙ።



እቶም ንውድብ ህዝባዊ ግንባር ኣርኒት ኤርትራ መሪሖም ናብ ናጽነት ዝኣተዉ ገዳይም ተጋደልቲ፣ ፖለቲካዊ ስልጣን ናብ ህዝቢ ነሲጋግር፡ ብሕጊን ቅዋምን ንማእዘዝ፡ ሕጊ ይንገስ ዝበሉ ደቀባት ንኣራዊት'ኳ ዘይትምህዮ ሕሰም ተፈደዮም ንሓዋሩ ጠፊኦም ኢዮም። ሽዑ ንሽዑ ድማ እቶም ኣብ ትሕቲ ሕቕፊ ኢሳይያስ ኣብ ምምስራት ህግደፍ ዝተጨጭሑ ጨቓዊት ኣትማን የማነ ማንከይን ኣጎስ ክሻን ንሙሉእ ቁጠባዊን ፖለቲካዊን ባይታ ኤርትራ ገበትዎ።

ብድሕሪ ምእሳር ሚኒስተራት፡ ምድስካል ብዙሓት ተጋደልቲ ሰዓበ። ብድሕሪ ምድስካል'ውን ማእሰርቲን ብዝተፈላለዩ ኣገባባት ቅንጻላን ክሳብ ሎሚ ይቕጽል ኣሎ። ምድስካል፡ ኣብ ዘመነ ሰብ ጋዕሲ ዝተራእየ ፍልስፍና ኢዩ። ኣብ ዘመነ ህግደፍ ንሃገርን ህዝቢን ዝሓሊ ሓላፊ የድሊ ኣይነበረን። ድሕሪ ምድስካል ናይ ገዳይም ሓለፍቲ፣ ካብ 1999፣ ብፍላይ ድማ ድሕሪ 2001 ኣብ ኩሉ ምምሕዳራትን መንግስታዊ መሳርዕን ህግደፍ ዝበላ ከም ፓፓጋሎ ክደግሙ ዝውዕሉ መልሚሎምን መምዮምን መልእዎም። እምባትካላን ናቕፋን ከኣ መመልመሊ ካድረታት ህግደፍ ኮና። ሎሚ ኣብ ዝኾነ ቤት ጽሕፈት ንህዝቢ ሓቀኛ ፍታሕ ዝገብር ሓላፊ ይድለ የሎን። ንህዝቢ ፍታሕ ክግበር ስለዘይተደልየ፡ ሎሚ ኣብ ኤርትራ ኩሉ ነገር የለን።

ሕማቕ ዘመን በዓል ጋዕሳለዎ! ፈላሚ ዘርኢ ክርዳድ ኢሳይያስን ላዕለዎት ሓለፍቲ ህግደፍን ኣብ ወሳኒ መንግስታዊ ሓላፍነት፣ ከምኡ እውን ኣብ መብዛሕትኡ መንግስታዊ ጽፍሕታት፡ ኣብ ውሽጢ ሃገር ይኹን ናብ ወጻኢ ሃገራት ብዝለዓለ ሓላፍነት ሰባት ንምምዳብ ዝጥቀሙሉ ቀንዲ ረጅሒታት፡ መበቆል ትውልዲ ኢዩ። ኤርትራዊ ዓሻ! ከምቲ ውሕጅ እናሰሓቕካ ኢዩ ዝወሰድ ዝበሃል፣ እናሰሓቕካን ኣብ ልዕሊ ሬሳታት ደቅኻ እናሳዕሳዕካን ሰብ ጋዕሲ ናብ ቃሕ ዝበሎም መርር ወሲዶም ከጥፍኡኻ ኢዮም ዝሰርሑ ዘሎም ኣዲነትኻ ክፈት።

ስለዚ ካብዚ ስትራተጂኪ ብምብጋስ ኣመራርጻ ህግደፍ፡ ናይቲ ናብ ሓላፍነት ዝመጽእ ሰብ፣ ናይ ግድን ናይ መንነት ቅልውላው ወይ ስክፍታ ዘለዎ ንክኸውን ይምረጽ። (ናይቲ ኣቕዲሙ ዝረሰነ እምኒ ብርኩታ፡ ሎሚ ብርኩታ ደምህት ክብርኩት ምርኣይምበኣር ከም ዋዛ ዝበቐለ፡ ተኸሊ ደምበ ኣይኮነን። እዛ ብርኩታ ኣብ ውሽጣ እምኒ ኣላታ!) እዚ ብዙሓት ከም ሕፍረት ዝርእዩዎን'ኳ እንተኾነ፡ ከም ጸሓይ ጸመ-ኣርብዓ በጣዕጣዕ ዝበለ ሓቂ ኢዩ። እቶም ንሓላፍነት ዝተመርጹ ሰባት ከኣ ኣብቲ ዝወሃቦም ቦታ

ገበርትን ሓደግትን ናይ ምኅን መሰል ይረኽቡ። እዚ ከምዚ ዓይነት አመድድባ ብፍላይ ካብ ምእሳር ጉጅለ 15 ብጋህዲ ተራእዮ ኢዮ።

አብ ግዜ ብረታዊ ቃልሲ ድኹም ጎድንታት ዝነበሮም ሰባት ናብ ሕጻን ጉሓላፍነት ይቀርቡ ኢዮም። አብ ኩናት ክፈርሑ ብሰባት ዝተራእዩ፣ ብዝነበሮም ድኹም ዝተፈላለዩ ጌጋታት ተአሲሮም ዝነበሩ፣ አብ ሜዳን ብድሕሪ ናጽነትን ብኢሳይያስ ዝተጸፍዑ፣ ወ.ዘ.ተ...ደቂቕ መጽናዕቲ እናተገብረ ናብ ጉሓላፍነት ደየቡ። ምክንያቱ እቶም ከምዚአቶም ዝአመሰሉ ሰባት ርእሱ-ምትእምማን አጥፊአም ስለዝነበሩ፣ አብ ሰብ ጋዕሲ ዝነገሱሉ ሕማቕ ዘመን ምእዙዛት ኮይኖም ከም ዝኸዱ ተጸኒዑ ነበረ። ናብ ብልሽወና ቀልጡፎም ክኣትዉ ዝኸእሉ ስሱዓት፣ ወይ አቐዲሞም ኣትዮም ዝነበሩ'ሞ ማእሰርቲ ወይ ምድስካል ኢሳይያስ ዝቐመሱ።

ብህርፋን ገንዘብ ከምባሁቕ ዝሓድሩ፣ ሓለፍቲ ንክኾኑ ይድለ። በዚ ከአ ኣብቲ ሓቢርና ንብላዕ ዝበሃለሉ ዘሎ ግዜ ሰብ ጋዕሲ፣ ሓቢሮም ይበልዑ። ንምእላይ ኣብ ዝድለዩሉ ድማ፣ ብብልሽወና አመክንዮም ከውርድዎም ስለዝኸእሉ፤ ብዓይኒ ኢሳይያስ ምቹእ ሕርያ ተገብረሎም። ርእሱ-ተአማንነት ዘይብሎም፣ ዝተባህሎም ጥራይ ዝገብሩ፣ ብዛዕባ ኩብዶም ጥራይ ዝሓሰቡ፣ ጉዳይ ህዝቢ ናብ ጉድጓድ ይእቶ ዘይግድሶም፣ ምእዙዛትን እሺ በሃልትን ሰባት ንክኾኑ ደቂቕ ገምጋም ተገብረ። ከምቲ 'አፍንጫ እንተተሃርመት ዓይኒ ትነበዕ' ዝበሃል፡ ህዝቡ ክሳቕን ክዕመጽን ብሕልና ትም ዘይብል ኤርትራዊ፣ ህዝበይ ኣይበደል ዝብል ወደባት፡ ብብግዚኡ ካብ ሃገር ከም ዝባረር ተገብረ።

አመራርጻ ሰብ ጋዕሲ፡ ናይ ቀረባ ዘመድ ላዕለዎት ሓለፍቲ ህግደፍ ወይ ዘመድ አንስቲ ሓለፍቲ ህግደፍ ንክኾኑ ሓያለይ መጽናዕቲ ይግበረሎም ነበረ። መሰል ብሄራት፣ ሃይማኖታት ወይ መሰል ደቀንስትዮ ዝተሓለወ ንምምሳል፣ ምንም እንደ ምምሕዳርን ተቐባልነትን ዘይብሎምን ዘይብለንን ሰባት ናብ ዝለዓለ ሓላፍነትን መዝነትን ምምዳብ ሓደ ካብቲ ሰብ ጋዕሲ ዝወጠንዎ ፕላን ኢዮ። ክሳብ ዝደልዎም ክጥቀሙሎም ዝደልዩ ፈላግትን ምሁራትን ብብመልክዮም ምሓዝ። ምስ ተጠቐሙሎም ከም ዲስፖሳብል ሲሪንጋ ምድርባይ ሓደ ካብ ጸወታ ገበጣ ሰብ ጋዕሲ ኢዮ።

ናይ ምሕሳው፣ ሰባት ምውቓዕ፡ ወረን ቤላቤለውን ምብታንን ናይ ፕሮፓጋንዳ ክእለት ዘለዎምን፣ እዞም ሰባት እዚአቶም ድማ ኣብ ህዝቢ ኤርትራ ምፍልላይን ምጉጅጃልን ንምፍጣር ናይ ክፍአት ተዋሳኒቲ ስለዝኾኑ ኣብ ቅድሚ ሰብ ጋዕሲ ቅቡላት ኢዮም። ኣዝዮም ጨካኛት፡ ወይ ቀንጻልቲ ንክኾኑ ባህርያቶም ዝተፈልጠ፤ ደቂቕ ሕርያ ይግበረሎም ነበረ።

ሰብ ጋዕሲ፡ ኣብ ዘመኖም ካብ መዝገብ ዝሓኸኸዎም ዓበይቲ ጉዳያት፤

ካብ ግዜ ናጽነት ክሳብ ሎሚ /ክፍላ 2014/ መብጽዓ ዝተገብረሎምን ዝተረሰዑን ጉዳያት ጸብጺብካ ዝውድኡ ኣይኮኑን። ብጥውይዎይ ልቢ ዝምራሕ መንግስቲ ህግደፍ፣ መንግስቲ ሓደትን ምትላልን ኢዮ። ትማሊ ዝተባህለ ሎሚ ዝርስዕ ህዝቢ ብምርካብ ከአ ዕድለኛ ገበሮ። ጉዳይ እስትሕጋግ ተጋደልቲ፤ /እቲ ብ1993 ዝተአወጀ ኣነዋሪ ጉዳይ እስትሕጋግ ማለት ሂወቱ ንዝኸፍል ሓደ ተጋዳላይ 1 ዶላር ንመዓልቲ ኢዮ ተባሂሉ ዝነበረ። ካብ በሃሊኡስ ደጋሚኡ ከም ዝበሃል ከአ፣ ንክደግሞውን ስኽፍ-ክፍ ዘብል ካሕሳ ኢዮ።

ኣብቲ ንምእማኑ ዘጸግም ዘመን-ጊንጢነት ሂወቱ ዝኸፍል ዝነበረ ኤርትራዊ፣ ንመዓልቲ \$1 ኢኻ ትኸፈል ማለት፤ ልዕሊ ርእሲ ዝደየበ ንዕቀት ጥራይ ኢዮ ነይሩ። እቲ ካብ ኩሉ ማሕበራዊ ቀጸላታት፣ ሃይማኖታት፣ ብሄራትን ብዝተፈላለዩ ዕድመን ጾታን ዝተዛነቐ፤ ንነፍሱ ረሲዑ ከም ደሙ-ዎ ስጋሁ ዝተቐበለ ባሕታዊ ዝመስል፣ ስለ ሃገሩን ህዝቡን ቆራቢን ስጋዲን ተጋዳላይ፡ ማዕረ ሓደ ጊልዮ ዝሰርሐውን ንክኸፈል ዕድል ኣይረኽበን።

ሽዑ ይዋእ! ተጋዳላይ ካልኩለተር ገይሩ ከርብሕ ይውዕል ነበረ። 15 ዓመታት ዝተጋደለ ሰብ ብ 365 መዓልታት ምስ ኣርብሓ፣ ብሕሳብ ንመዓልቲ ከአ ብሓደ ዶላር ምስ ናይ ሽዑ ምጣኑ-ሸርፊ ብ7.2 ገይሩ ሕሳቡ 39,420 ብር ይኸነለይ ኢሉ ኣንባሃቑ። መስደምምዮ! ሰብ ጋዕሲ ኣብቲ ግዜ'ቲ መኸፈሊ ጋር ነፍሲ ኣስታት 70 ሽሕ በጺሑ ኣብ ዝነበረሉ ግዜ፣ ደበስ ንስድራ ቤት ስወኣት ግን 10 ሽሕ ጥራይ ንክኸውን ተአወጀ። ወላ እቲ ድሩት መብጽዓ ግን ኣይተረኽበን። በዚ ምክንያት እዚ ከአ ጉጅለ 15 ኣብ 2001 ዘይኮኑስ፡ አቐዲሞም ተእእሲሮም ከም ዝነበሩ ኢዮ ዝበርህ ዘሎ።

ብድሕሪ አድማ ተጋደልቲ ብዝተገብረ ምእሳርን ብብቐሩብ ብዝሰጠ ምብትታን ህ.ግ.ሓ.ኤርትራን ምእሳር ገዳይም መሪሕነት፣ ምስራት አስካሕካሒ ውልቀ-ምልኪን ፋሕ-ጭንግራሕ ህዝቢን ምስ ሰጠ፣ ጉዳይ ስትሕጋዊን ደበሰን ከም ሕማም ሕርሲ ተረሲቡ ተረፈ። እምበኣርከስ እቲ ብሰበብ ባድመ ዝተወልዐ ኩናት፣ ሰብ ጋዕሲ ደቀባት ንምእሳር ካብ ዓቕሊ ጽብት ዝወጽኡሉ ብልሂ ስልቲ መሲሉ ስለዝተራእዮ ኢዮም ወሊዮምዎ። ግን እቲ ብምብራዕ ኩናት ባድመ ዝበሰለ ቕጫ ዘይኮነስ፣ ብግልጣጡ ኳኹቶ ደኣ ኮነ። እነሆ መንበረ-ስልጣን ሰብ ጋዕሲ፣ ብሰንኪ እቲ ጥውይዋይ ልቦም፣ ናብ ዋይማ ዘመነ-ቅብጽቶም ንክበጽሑ ተቐሪቦም ኣለዉ።

እቲ ካብ እስትሕጋዊ ክመጽእ ዝግብኦ ገንዘብ፣ ክልተ-ሰለስተ ላዕለዎት ሓለፍቲ ህግደፍ ኣብ ሓደ ምሽት ዝሕሸሸዎ ብሉ ለበል ኢዮ። ናብ ካዝና ኢሳይያስ ዝኣቱምበር ካብ ሕሳባቱ ዝወጽእ ገንዘብ የለን። ስለዚ ብጠንቂ ኩናት ባድመ፣ ከምቲ ሰሰግኡ ንዓና፣ ዓዓጽሙ ንክልቢ እንዳ ጎይታና ዝበሃል ጽውጽዋይ፤ ላዕለዎት ሓለፍቲ ህግደፍ ሰሰግኡ ንዕኡም፣ ዓዓጽሙ ድማ ንህዝቢ ኤርትራ ኮነ።

ጉዳይ መሬት ንተጣየሱቲን ግቡኣም ዝፈጸሙ ኣባላት ሃገራዊ ኣገልግሎትን፤ /ተጣየሳይ ተጋዳላይ ወይ ዋርሳይ ኣብ ዝመረጸ ኣከባቢ መሬት ክወሃብ ተባሂሉ ነበረ። ዝተገብረ ፍታሕ ግና የለን።/ እቲ ምእንቲ መሬት ዝተጋደለ ዜጋ ኣንኳይዶ መሬትሲ፣ ገዛ ክራይ'ውን ኣብ ዘይረኽበሉ ሰዓት ኢዩ ዝበጽሑ። እቲ ብስም ሃገራዊ ኣገልግሎት ን18 ኣዋርሕ ተባሂሉ ዝተኣወጀ ወፍሪ ሳዋ፣ ክሳብ ሎሚ ፍታሕ ኣይረኽበን።

እቲ ካብ 1961 ዓ.ም. ኣትሒዙ ምእንቲ መሬት ክበል ዕድመኡ ንናጽነት ዝወፈየ ተጋዳላይን ኣባላት ሓፋሽ ውድባትን፣ ድሕሪ ናጽነት ገንዘቡ ከፊሉ ዝነበረሉ መሳፍሒ ዘይኮነስ፤ መኻርመዪ'ውን ተነፍሳ። ካብ በዓል ጣፍ፣ በዓል ኣፍ ከም ዝተባህለ፣ ሰብ ማዕረግን ሰብ ሽጉጥን ከስም ሓይልኻ ኮይኑ፣ ኣሎ ዝበሃል ጸጽቡቕ ኣባይቲ፣ ንነበርቲ ህዝቢ ናብ ጎደና እናጎሓፉ ባዕላቶም ሰፈርዎ።

ሕቶ መንበሪ ገዛ ንስንኩላን፤ ኣይተተግበረን። “ሕንቃቕ በዚሑ... ጨለ ዘረባታት!” ኢሎም እንደ ግዳ ሰብ ጋዕሲ፣ ናይ መወዳእታ ደበሰ ስድራ ቤት ናይ ሜዳ ስውኣት፤ ብዓቢ ክንክን ዘዕበይዎም ደቆም ዝሰኣኑ ወለዲ ብላግጺ ተጨፍጨፉ። ካብ ሓደ ገዛ ክልተ፣ ሰለስተን ኣርባዕተን ዝተሰውኡን ኣጸቢቆም ዝበተኹን ወለዲ፣ ቁሊሕ ዝብሎም መንግስቲ ተሳእኑ። ደበሰ ስድራ ቤት ስውኣት ዋርሳይ፤ ኣብቲ ብዕንደራ ሰብ ጋዕሲ ዝተወልዐ ኣስካሕካሒ ኩናት ባድመ፣ ናይ ዝወደቐ ደቂ ኤርትራ ደበሰ'ውን ከምቲ ቀዳማይ መጻወቲ ኮነ። እቲ ጥውይዋይ ልቢ መመሊሱ እናተጠምዘዘ፣ መን ቃል ይዛረብ!

ናይ 30 ዓመታት ናይ ኩናት ካሕሳ ካብ መንግስቲ ኢትዮጵያ፣ ከምኡ'ውን ካሕሳ ካብቶም ቀዳሞት ገዛእቲ ኤርትራ ዝነበሩ መንግስታት ምሕታት ግቡእ ኢዮ። እንተኾነ ግን ሰብ ጋዕሲ ብወግዲ ተሓቲቶም ንጉዳይ ካሕሳ ኣንይሓትትን ኢና ኢሎም ከም ዝነበሩ ዚዝከር ኢዮ። ብድሕሪኡ ንክሕተት ዝደረሸ መራሒ ኣይነበረን። እነሆ ከኣ ሎሚ ከም ርሱዕ ጉዳይ ተወሲዱ ናብ ናይ ታሪኽ ጉሓፍ ተደርብዩ ከም ዝተርፍ ተገብረ። ኣንታ ብሓበላ ዝተሸፈንካ ዜጋ፡ ሕጂ ማጨሎት ተሓጸብ።

ሕማቕ ዘመን በዓል ጋዕሳለዎ! ዝበሃል እምበኣር ብልክዕ ናባና ዝወረደ ጥሚቕ ኢዮ። ኣንታ ህዝቢ! ካብዚ ናጤባዚ ንምግልጋል ክልተ ግዜ ሕሰብ!! ስለዚ ኣብ ምስትውዓል ዘድልዮ ግዜ ኢና ዘለና። መስሓቕ ሸራፋት ከይንኸውንሲ፡ ብኣውራጃ፡ ሃይማኖት፡ ጀብሃን ሻዕብያን፡ ብባንዲራ፡ ብደርፊ ባእሲን ጽልኢን ይኣክል። መሬት ዓደቦኻ ደምህት ይጸውቱሉ፡ ኣዋልድ ሃገርካ ብደምህት ይዕመጸን ይነብዓን፡ ህዝብኻ ብሓለንጊ ጥሚት እናተገርፈ፡ ኣባላት ደምህት ዝሰውዱሉ ዘለዉ፡ ኣብ ፖለቲካ ኤርትራ ገበርትን ሓደግትን ንምጃን ዝሕጸዩሉ ዘለዉ ግዜ ምጃኑ ኣስተውዒልካ ኩሉ ደናጉላና ናብ ሰብ ጋዕሲ ይወርወር። ኣንታ ኣብ ውሽጢ ኤርትራ ዘለኻ ሰብ፡ ኣንታ ኣብ ውሽጢ ሃገር ሰናድር ዝተቐነትካ ዜጋ፡ ክሻፋኻ ናብ ሰብ ጋዕሲ ኣነጸጽራ። ሰኣን ብትኹ፡ ከይንበትኹ፤ ሎሚ ብተኹ ወዲ መሬት።

‘ውጽኣ መባልዕቲ፡ እተዋ መናብዕቲ’ እቶም ብሓባር ንኤርትራ ስጋኣን ዓጽማን ዝምንጭትዎ ዘለዉ ሰብ ጋዕሲ ንክወጹ፡ ንሕና እቶም መናብዕትኻ ድማ ንክንኣቱ፡ እወ ሎሚ ብተኹ ኣርሓ!

ሰማእታትና ማዕረ'ቲ ንሞት ብትብዓት ዝተቐበልዎ፡ ንሕና ከኣ ሕልፈቶም ብኒሕ ንደብሶ!

ዓወት ንህዝቢ ኤርትራ!